

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ *ēkōnaviṃśatyadhikaśatatamaḥ*
sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnaviṃśatyadhikaśatatamaḥ* *sargaḥ* ॥

śrīmahādēvasyājñayā śrīrāmalakṣmaṇābhyāṃ
vimānēnāgatasya rājñō daśarathasyābhivādanam putrābhyāṃ
sītāyai cāvaśyakaṃ sandīśya tasyēndralōkē gamanam ca

ētacchrutvā śubham vākyam
rāghavēṇānubhāṣitam |
tataḥ śubhataram vākyam
vyājahāra mahēśvaraḥ || 6.119.1 ||

puṣkarākṣa mahābāhō
mahāvakṣaḥ parantapa |
diṣṭyā kṛtamidaṃ karma
tvayā dharmabhṛtāṃ vara || 6.119.2 ||

diṣṭyā sarvasya lōkasya
pravṛddham dāruṇam tamaḥ |
apavṛttam tvayā saṅkhyē
rāma rāvaṇajam bhayam || 6.119.3 ||

āśvāsya bharataṃ dīnaṃ
kausalyāṃ ca yaśasvinīm |
kaikēyīm ca sumitrāṃ ca
dṛṣṭvā lakṣmaṇamātaram || 6.119.4 ||

prāpya rājyamayōdhyāyāṃ
nandayitvā suhrjjanam |
ikṣvākūṇāṃ kulē vaṃśaṃ
sthāpayitvā mahābala || 6.119.5 ||

iṣṭvā turagamēdhēna
prāpya cānuttamaṃ yaśaḥ |
brāhmaṇēbhyō dhanam dattvā
tridivam gantumarhasi || 6.119.6 ||

ēṣa rājā daśarathō
vimānasthaḥ pitā tava |
kākutstha mānuṣē lōkē
gurustava mahāyaśāḥ || 6.119.7 ||

indralōkaṃ gataḥ śrīmāṃ -
stvayā putrēṇa tāritaḥ |
lakṣmaṇēna saha bhrātrā
tvamēnamabhivādaya || 6.119.8 ||

mahādēvavacaḥ śrutvā
rāghavaḥ sahalakṣmaṇaḥ |
vimānaśikharasthasya
praṇāmamakarōt pituḥ || 6.119.9 ||

dīpyamānaṁ svayā lakṣmyā
virajō'mbaradhāriṇam |
lakṣmaṇēna saha bhrātrā
dadarśa pitaraṁ prabhuh || 6.119.10 ||

harṣēṇa mahatā'viṣṭō
vimānasthō mahīpatiḥ |
prāṇaiḥ priyataraṁ drṣṭvā
putraṁ daśarathastadā || 6.119.11 ||

ārōpyāṅkē mahābāhu -
rvarāsanagataḥ prabhuh |
bāhubhyāṁ sampariṣvajya
tatō vākyam samādadē || 6.119.12 ||

na mē svargō bahu mataḥ
sammānaśca surarṣabhaiḥ |
tvayā rāma vihīnasya
satyaṁ pratiśṛṇōmi tē || 6.119.13 ||

adya tvāṁ nihatāmitraṁ
drṣṭvā sampūrṇamānasam |
nistīrṇavanavāsaṁ ca
prītīrāsīt parā mama || 6.119.14 ||

kaikēyyā yāni cōktāni
vākyāni vadatāṁ vara |
tava pravrajānārthāni
sthitāni hṛdayē mama || 6.119.15 ||

tvāṃ tu dr̥ṣṭvā kuśalinaṃ
 pariṣvajya salakṣmaṇam |
 adya duḥkhād vimuktō'smi
 nīhārādiva bhāskaraḥ || 6.119.16 ||

tāritō'haṃ tvayā putra
 suputrēṇa mahātmanā |
 aṣṭāvakrēṇa dharmātmā
 kahōlō brāhmaṇō yathā || 6.119.17 ||

idānīm ca vijānāmi
 yathā saumya surēśvaraiḥ |
 vadhārthaṃ rāvaṇasyēha
 vihitam puruṣōttamam || 6.119.18 ||

siddhārthā khalu kausalyā
 yā tvāṃ rāma gr̥haṃ gatam |
 vanānnivṛttaṃ samhr̥ṣṭā
 drakṣyatē śatrusūdanam || 6.119.19 ||

siddhārthāḥ khalu tē rāma
 narā yē tvāṃ purīm gatam |
 rājyē caivābhiṣiktaṃ ca
 drakṣyantē vasudhādhipam || 6.119.20 ||

anuraktēna balinā
 śucinā dharmacāriṇā |
 icchēyaṃ tvāmahaṃ draṣṭuṃ
 bharatēna samāgatam || 6.119.21 ||

caturdaśa samāḥ saumya

vanē niryātītāstvayā |

vasatā sītayā sārdham

matprītyā lakṣmaṇēna ca || 6.119.22 ||

nivṛttavanavāsō'si

pratijñā pūritā tvayā |

rāvaṇam ca raṇē hatvā

dēvatāḥ paritōṣitāḥ || 6.119.23 ||

kṛtaṃ karma yaśaḥ ślāghyaṃ

prāptaṃ tē śatrusūdana |

bhrātrbhiḥ saha rājyasthō

dīrghamāyuravāpnuhi || 6.119.24 ||

iti bruvāṇam rājānam

rāmaḥ prāñjalirabravīt |

kuru prasādam dharmajña

kaikēyyā bharatasya ca || 6.119.25 ||

saputrāṃ tvāṃ tyajāmīti

yaduktā kēkayī tvayā |

sa śāpaḥ kaikayīṃ ghōraḥ

saputrāṃ na spṛśēt prabhō || 6.119.26 ||

tathēti sa mahārājō

rāmamuktvā kṛtāñjalim |

lakṣmaṇam ca pariṣvajya

punarvākyamuvāca ha || 6.119.27 ||

rāmaṃ śuśrūṣatā bhaktyā
 vaidēhyā saha sītayā |
 kṛtā mama mahāprītiḥ
 prāptaṃ dharmaphalaṃ ca tē || 6.119.28 ||

dharmaṃ prāpsyasi dharmajña
 yaśāśca vipulaṃ bhuvi |
 rāmē prasannē svargaṃ ca
 mahimānaṃ tathōttamam || 6.119.29 ||

rāmaṃ śuśrūṣa bhadraṃ tē
 sumitrānandavardhana |
 rāmaḥ sarvasya lōkasya
 hitēṣvabhirataḥ sadā || 6.119.30 ||

ētē sēndrāstrayō lōkāḥ
 siddhāśca paramarṣayaḥ |
 abhivādya mahātmāna -
 marcanti puruṣōttamam || 6.119.31 ||

ētat taduktamavyakta -
 makṣaraṃ brahmasammitam |
 dēvānāṃ hṛdayaṃ saumya
 guhyaṃ rāmaḥ parantapaḥ || 6.119.32 ||

avāptadharmācaraṇaṃ
 yaśāśca vipulaṃ tvayā |
 ēvaṃ śuśrūṣatāvyagraṃ
 vaidēhyā saha sītayā || 6.119.33 ||

ityuktvā lakṣmaṇaṃ rājā
 snuṣāṃ baddhāñjaliṃ sthitām |
 putrītyābhāṣya madhuraṃ
 śanairēnāmuvāca ha || 6.119.34 ||

kartavyō na tu vaidēhi
 manyustyāgamimaṃ prati |
 rāmēṇēdaṃ viśuddhyarthaṃ
 kṛtaṃ vai tvaddhitaiṣiṇā || 6.119.35 ||

suduṣkaramidaṃ putri
 tava cāritralakṣaṇam |
 kṛtaṃ yat tē'nyanārīṇāṃ
 yaśō hyabhibhaviṣyati || 6.119.36 ||

na tvam kāmam samādhēyā
 bhartṛśuśrūṣaṇam prati |
 avaśyam tu mayā vācya -
 mēṣa tē daivataṃ param || 6.119.37 ||

iti pratisamādiśya putrau sītāṃ ca rāghavaḥ |
 indralōkaṃ vimānēna yayau daśarathō nṛpaḥ || 6.119.38 ||

vimānamāsthāya mahānubhāvaḥ
 śriyā ca saṃhr̥ṣṭatanurnṛpōttamaḥ |
 āmantrya putrau saha sītayā ca
 jagāma dēvaprarasya lōkam || 6.119.39 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē ēkōnaviṃśatyadhikaśatatamaḥ sargaḥ ||